



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum il-15 t'Ottubru 2019

Appell numru 297 tal-2017

Il-Pulizija

vs

Emmanuele AZZOPARDI

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar il-21 ta' Ġunju 2017 fil-konfront ta' Emmanuele AZZOPARDI, karta tal-identita bin-numri 231553M fejn gie mixli talli:

1. Fit-03/05/2016 għall-ħabta ta' 11:45hrs fi Vjal il-21 ta' Settembru, Naxxar, saq vettura bin-numru ta' registrazzjoni DBJ 435 u volontarjament hassar jew għarraq hwejjeġ haddiehor, mobbli jew immobbli ċjoe vettura numru BCG 017 għad-dannu ta' Devania Gatt, liema hsara tammonta għal €336.47.

2. Permezz tas-sentenza aktar il-fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-imputazzjoni miġjuba u semgħet il-provi prodotti u rat l-atti kollha tal-kawża kontra l-appellanti rat l-artikolu 325(b) tal-Kapitolu 9 tal-Liġijiet ta' Malta, sabet lill-istess appellanti hati tal-imputazzjoni dedotta kontrih u kkundannatu għal perjodu ta' tminn xhur priġunerija li b'applikazzjoni tal-artikolu 28A tal-Kodiċi Kriminali ġew sospiżi għal sena u wara li rat l-artikolu 30 tal-Kapitolu 9 tal-Liġijiet ta' Malta issospendietlu l-liċenzi kollha tas-sewqan għal perjodu ta' hmistax il-jum.

3. Rat ir-rikors tal-appell tal-appellanti Emmanuele AZZOPARDI li jgħib id-data tat-3 ta' Lulju 2017 fejn issollewa s-segwenti aggravji (in succint):
 - a. illi l-appellant kien ġie misjub hati hazin peress li ċ-ċirkostanzi ambjentali li fihom ġie mixli kienu differenti minn dawk li rriżultaw matul il-kors tal-provi prodotti fil-kawża. Huwa ġie mixli li wettaq ir-reat fi Vjal il-21 ta' Settembru, Naxxar mentri l-provi juru li l-vettura misjuqa mill-parti civile kienet parkeġġjata fi Triq il-Labour, Naxxar.
 - b. Illi l-Qorti għamlet apprezzament hazin tal-Liġi u l-fatti meta sabitu hati taht l-artikolu 325(b) tal-Kodiċi Kriminali u dan peress li l-provi ma kienux iwasslu sal-grad rikjest biex jiġi ritenut integrat dak ir-reat. L-element tar-*recklessness* kien nieqes.

4. Illi din il-Qorti kellha terġa tisma' mill-ġdid ix-xiehda tax-xhieda li kienu xehdu quddiem il-Qorti tal-Maġistrati (Malta) minhabba li dawn ma kienux traskritti. Dwar dan il-Qorti hija kostretta tirrimarka, għal darb'ohra, li l-proċedura li x-xiehda tax-xhieda ma tigix registrata mill-Qorti tal-Maġistrati (Malta) qegħda twassal għal

sitwazzjonijiet preokkupanti fejn il-kwadru probatorju li jitwassal lil din il-Qorti, li hija Qorti ta' revizjoni u mhux ritrattazzjoni, qiegħed bosta drabi jirriżulta differenti minn dak li jkun ġie prodott quddiem il-Qorti tal-Maġistrati. Dan iwassal biex din il-Qorti ma jkollhiex kontroll fuq dak li jkun qed jingħad quddiemha minhabba li ma jkollhiex informazzjoni preċiża dwar xi jkun intqal quddiem il-Qorti tal-Maġistrati; u tintebaħ biss jekk xi parti tipprotesta jew meta mid-dokumenti li din il-Qorti jkollha quddiemha tintebaħ li jkun hemm tali differenzi.

F' dan il-każ, għalkemm ix-xiehda ma ġietx traskritta, mis-sentenza tal-Qorti tal-Maġistrati jirriżultaw sett ta' fatti li ma jaqblux ma dak li xehdu x-xhieda quddiem din il-Qorti. Dan iwassal għal sitwazzjoni fejn din il-Qorti ma tkunx tista' tagħmel eżercizzju ta' revizjoni korrett għaliex tkun ġiet konfrontata b'fatti u ċirkostanzi li jkunu differenti minn dawk prezentati quddiem il-Qorti tal-Maġistrati.¹

¹ Hemm hteġa impellenti li x-xiehda quddiem il-Qorti tal-Maġistrati tibda' tiġi registrata b' mod shih fuq mezz awdjo b' mod li r-registrazzjoni tinzamm għad-disposizzjoni tal-Qorti u tkun tista' tiġi mqegħda għad-disposizzjoni tal-Qorti tal-Appell fil-każ li jkun sar appell. Fin-nuqqas t' appell, din ir-registrazzjoni ma jkunx hemm aktar hteġa tagħha u tkun tista' tithassar u l-memorja tiġi wzata għal każijiet oħra. It-traskrizzjoni tax-xiehda tkun teħtieġ li ssir biss fil-każ li jkun hemm appell mis-sentenza. Dan inaqqas l-incidenta ta' diskrepanzi fil-verżjonijiet tal-partijiet bejn dak li jkunu xehdu quddiem il-Qorti tal-Maġistrati u dak li jkunu xehdu quddiem il-Qorti tal-Appell Kriminali. Fl-istess waqt ihaffef ix-xogħol tal-Qorti tal-Appell peress li ma jkollhiex għalfejn toqgħod tisma' mill-ġdid ix-xiehda tax-xhieda li jkunu xehdu quddiem il-Qorti tal-Maġistrati. Inolte tevita li xiehda joqgħodu jiġi mharka aktar minn darba quddiem dawn il-Qorti bil-konsegwenti inkonvenjenti għalihom, jekk mhux ukoll, f' ċirkostanzi partikolari retrawmatizzazzjoni. Il-proċeduri quddiem il-Qorti tal-Maġistrati saru dejjem aktar komplessi grazzi wkoll għaž-zieda fil-kompetenza oriġinali u estiża ta' dik il-Qorti. Dik il-Qorti ma għadhiex aktar Qorti ta' ġurisdizzjoni sommarja kif tradizzjonalment kienet tinftiehem; u din il-bidla trid tiġi riflessa wkoll fil-proċeduri li jirregolaw l-aspett amministrattiv tax-xogħol tagħha biex il-persuni li jirrikorru għal dawn il-Qorti, kemm għax ikunu jridu kemm jekk ikunu mgeghela, ikollhom servizz aħjar.

5. Ix-xiehda li xehdu quddiem din il-Qorti kienu Davinia Gatt u l-imputat Emmanuele Azzopardi.
6. Davania Gatt (in suċċint) stqarret li f'data li ma kienetx tiftakar iżda li kienet madwar sentejn ilu kienet qegħda pparkjata u kienet qegħda fil-karozza bin-numru tar-registrazzjoni FBL825 u hasset dil-karozza tagħha titkaxkar naqra minn wara. Harget mill-karozza u staqsiet lis-sewwieq tal-vann li hākkaha - li sadattant kien hareġ mill-vann u kien qiegħed jiftaħ il-bieb tal-garaxx - x'kien qiegħed jagħmel u tiftakar li qallha *"missek ma pparjkajtx hawnhekk."* Hawnhekk tgħid li beda argument bejniethom u hargu żewġ nisa mid-dar tiegħu, u rrealizzat li waħedha ma setgħetx tikkontrolla s-sitwazzjoni u ċomplet lil Pulizija.
7. Dan l-incident kien seħħ fin-Naxxar u kien f'xi hin wara nofsinhar għax kien għadu d-dawl. Ma kellhiex hsarat kbar għax il-hsara kienet tlaħhaq xi €300; iżda hija kienet ċomplet l-aktar lill-pulizija minhabba s-sitwazzjoni li sabet ruħha fiha fejn kienu attackawha wara li intqal ċertu diskors ta' tghajjir bejniethom.² Gatt tgħid li hija kienet parkeggjata f'kaxxa bajda u kienet qegħda thares l-isfel. Waqt li l-appellant kien qiegħed diehel fil-garage tiegħu huwa hadha fuq wara tax-xellug tal-vettura tagħha u kaxkriha wara. Gatt ikkonfermat il-kwotazzjoni eżebita a fol 8 tal-proċess³ iżda l-hsara kienet ġiet imsewwija.

² Ebdā imputazzjonijiet f'dan is-sens ma ġew kontestati lill-appellant.

³ Liema kwotazzjoni pero tirreferi għal vettura bin-numru tar-registrazzjoni differenti minn dak fornit minn Gatt stante li huwa mnizzel bhala BCG 017.

8. Mistoqsija in kontro-eżami jekk kienetx tiftakar l-isem tat-triq fejn seħħ dan l-incident, dix-xhud tgħid li kienet *it-triq tas-siġar, l-avenue tan-Naxxar, int u tiela' quddiem il-knisja eżatt*. Wara li gie sugġerit l-isem tat-Triq lilha mill-Avukat Difensur, ix-xhud qablet li t-triq kienet *Labour Avenue*. Gatt ma kienetx ċerta jekk qabel ma bdew il-proċeduri quddiem il-Qorti tal-Maġistrati l-assikurazzjoni tal-appellant kienu diġa ħalsu l-ħsarat sofferti minnha, għalkemm tgħid li probabbli li kienu tħalsu qabel. Tgħid ukoll li hija kienet parkeġġjata tajjeb u li t-triq kienet wiesa' u li kienet l-aktar karozza vicina għall-kantuniera. Hi tikkonferma li kellha mesha fuq wara u mhux impatt. Tgħid li *mhux daħal go fija b'mod aggressiv. Kaxkarni biex jidhol aktar komdu*.
9. L-appellant jgħid li kien tiela' mit-telgħa tan-Naxxar, Labour Avenue, u gie biex jidhol fil-garage u kien hemm il-vettura tal-*parte civile* parkeġġjata. Huwa hareġ naqra għan-nofs tat-triq għax hemmhekk peress li jkun hemm il-karozzi ried jagħmel dik il-manuvra, ikkalkula li jgħaddi fil-garage u daħal. Il-vann tiegħu ma kienx wiesa' ħafna u dak il-ħin il-vann kien vojt u mhux mimli. Dan kien jagħmel differenza għax meta jkun mimli l-vann ma tħossux jekk ikun laqat xi haġa. Imbagħad nizlet il-*parte civile* u bdiet tgħajru li hu ma kienx sewwa u li kien mignun. Hemmhekk imbagħad nizlet bintu. L-appellant qal li fuq in-naħa tal-lemin tiegħu kien hemm karozza pparkjata li kienet ipparkjata tajjeb għax il-linji s-sofor ma qabzithomx. Mill-banda l-oħra l-vettura tal-*parte civile* jgħid li jaħseb li kienet fuq is-sinjal l-isfar u kienet mal-kantuniera tal-garaxx, għalkemm l-aċċess ma kienx magħluq. Biss il-vettura tal-

parte civile ma kienetx fil-kaxxa l-bajda kif qalet hi iżda kienet bejn il-linji bojod u sofor. Huwa setgħa jidhol fil-*garage* pero. Ma kienx ċert jekk kienx laqatha hu l-vettura tal-*parte civile* u dan peress li l-vann tiegħu kien vojta u ma għamel ebda moviment. Kien jaf pero li meta rċieva ittra mingħand l-*insurance* tal-*parte civile* huwa kien mar għand l-*insurance* tiegħu u ħalsuha lill-*parte civile*.

10. Fis-sentenza tagħha, meta għet biex tikkummenta dwar il-fatti tal-każ, il-Qorti qalet hekk : -

Illu jirrizulta li Devania Gatt kellha l-vettura tagħha pparkjata maġemb garaxx u, għalkemm l-ebda parti tal-vettura tagħha ma kienet quddiem dan il-garaxx, kienet flaxx ma' waħda mill-ġnub tal-bieb tiegħu. Skont il-verżjoni li l-imputat ta' lill-pulizija, huwa daqq il-horn biex il-vettura ta' Devania Gatt twarrab, iżda x'hin ra li baqgħet ma ċcaqilqitx huwa saq u baqa' diehel fil-garaxx. Skont il-verżjoni ta' Devania Gatt, l-intimat laqatha huwa u diehel fl-istess garaxx u meta pprotestat miegħu, wegħibha "ahjar għalih u messek ma pparkjajtx hemm".

Kemm Devania Gatt kif ukoll l-appellant xehdu quddiem il-Qorti tal-Maġistrati; iżda peress li l-Qorti tal-Maġistrati mhix marbuta li tirreġistra x-xieħda tax-xieħda, kif intqal aktar il-fuq din il-Qorti hija sajma mill-verżjonijiet li huma taw quddiem dik il-Qorti u b'hekk ma tistax tgħid jekk bejn dak li xehdu quddiemha u verżjonijiet oħra precedenti tagħhom kienx hemm qbil jew diskrepanzi.

Ikkunsidrat : -

11. Il-funzjoni u s-setgħat ta' din il-Qorti, (f'dan il-każ bħala Qorti li tisma' appelli minn sentenzi mogħtija mill-Qorti tal-Maġistrati),

għew spjegati f' diversi sentenzi, fosthom fis-sentenza *Ir-Repubblika ta' Malta vs Emanuel Zammit* deciza mill-Qorti tal-Appell Kriminali (Sede Superjuri)⁴ fejn intqal:-

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

⁴ Tal-21 t' April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs. Godfrey Lopez* u *r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs. Lawrence Asciak sive Axiak* 23 ta' Jannar 2003, *Ir-Repubblika ta' Malta vs. Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs. Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawza *Ir-Repubblika ta' Malta vs. Domenic Briffa* gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il- verdett tagħhom huwa regolari f'dan is-sens, din il-Qorti ma tiddisturbax (ara per eżempju *Ir-Repubblika ta' Malta v. Godfrey Lopez* u *r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Asciak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v. Thomas sive Tommy Baldacchino* deciza minn din il-Qorti fis-7 ta' Marzu 2000, u *r-Repubblika ta' Malta v. Ivan Gatt* deciza minn din il-Qorti fl-1 ta' Dicembru 1994).

12. B'hekk anke jekk din il-Qorti tistharreġ ix-xiehda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' reviżjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terġa tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le qabel xejn teħodha l-Qorti tal-Maġistrati li għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.⁵
13. Din il-Qorti, bħala Qorti tal-Appell Kriminali twettaq id-dmir ta' reviżjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiemha, setgħetx legalment u raġonevolment tasal għall-konkluzjoni milħuqa minnha fis-sentenza tagħha. Huwa minħabba f'hekk u biex tilhaq dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.
14. Bosta drabi l-fatti li johorġu mill-provi mhux dejjem ikunu jaqblu ma xulxin. Anzi ġieli jkun hemm xiehda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konkluzjonijiet tagħha kif jidhru fis-sentenza b' mod tajjeb u skont il-Ligi. Jekk din il-Qorti tara li l-Qorti tal-Maġistrati setgħetx tasal għall-

⁵ u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

konklużjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tiddilx il-konklużjonijiet milhuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tiddlilha s-sentenza jekk ma jkunx hemm raġuni valida.

15. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tiddel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.

Ikkunsidrat : -

16. L-ewwel aggravju li tressaq mill-appellant f'dan il-każ huwa li l-appellant kien ġie misjub hati ħazin peress li ċ-ċirkostanzi ambjentali li fihom ġie mixli kienu differenti minn dawk li rriżultaw matul il-kors tal-provi prodotti fil-kawża. Huwa ġie mixli li wettaq ir-reat fi Vjal il-21 ta' Settembru, Naxxar mentri l-provi juru li l-vettura misjuqa mill-*parte civile* kienet parkeġġjata fi Triq il-Labour, Naxxar.

17. Minn qari taċ-citazzjoni jirriżulta li verament huwa ġie imputat li wettaq dan ir-reat fi *Vjal il-21 ta' (sic! ta') Settembru, Naxxar*. Fl-NPS report eżebit a fol 2, jirriżulta li l-incident address kien *Triq tal-Labour, Naxxar new garage of residence 124*. Dan il-fatt ġie wkoll konfermat mill-affidavit ta' PS1270 Antoine Zammit a fol 6 li jgħid li l-vettura ta' Devania Gatt kienet ipparkjata ġewwa *Labour Avenue, Naxxar*.

18. Il-verżjoni mogħtija mill-Pulizija dwar dak li allegatament stqarr l-appellant kienet taqbel ma dak li l-Qorti tal-Maġistrati semmiet fis-sentenza tagħha, għalkemm din il-Qorti ma għandhiex idea x'kien xehed l-appellant quddiem dik il-Qorti matul is-seduta tas-17 ta' Mejju 2017 stante li x-xiehda tiegħu ma ġietx traskritta. Din il-Qorti ma tistax tgħid jekk l-appellant kienx zamm ma' dik il-verżjoni o meno meta kien xehed *viva voce* quddiem il-Qorti tal-Ewwel Istanza.

19. Il-fatt jibqa' li quddiem din il-Qorti il-provi kollha, inkluż ix-xiehda tal-*parte civile* innifisha turi li l-incident seħħ fi Triq il-Labour u mhux fi Vjal il-21 ta' Settembru fin-Naxxar. Tirriżulta ċara għalhekk diskrepanza bejn l-isem tat-triq imsemmija fil-komparixxi u l-isem tat-triq fejn il-provi kollha jixhdu li seħħ fih l-incident. Ma hemmx dubju dwar il-fatt li l-incident seħħ fid-data, ħin u lok imsemmi mix-xiehda u li kienu jaqblu mal-NPS tal-Pulizija. Il-problema ravvizata mill-appellant kienet għalhekk id-differenza bejn dak misjub fl-avviż għal dak li rriżulta mill-provi bħala l-lok fejn seħħ l-allegat reat.

20. L-artikolu 360 tal-Kodiċi Kriminali jaqra hekk :-

(1) Meta ma jkunx hemm raġunijiet biżżejjed skont il-liġi għall-arrest ta' persuna imputata ta' reat, il-Pulizija Eżekuttiva għandha, b'ordni bil-miktub, ttharrek lil dik il-persuna biex tidher quddiem il-Qorti tal-Maġistrati.

(2) Iċ-ċitazzjoni għandha ssemmi ċar il-persuna mharrka, u għandu jkun fiha, fil-qosor, il-fatti tal-akkuża, bil-partikolaritajiet ta' żmien u ta' lok li jkunu jinhtieġu jew li jkunu jistgħu jingħataw. Għandu jkun fiha wkoll it-twissija li, jekk il-persuna mharrka tonqos li tidher, hija tiġi arrestata b'mandat tal-qorti u mressqa quddiem l-istess qorti fil-jum li jkun imsemmi fil-mandat.

Meta ġew biex jinterpretaw l-artikolu 360 tal-Kodiċi Kriminali, dawn il-Qorti tradizzjonalment għalmu li ċ-ċitazzjoni hija *avviso a comparire*. L-appellant jagħmel riferenza għal sentenza mogħtija minn din il-Qorti diversament presjeduta fl-ismijiet *Il-Pulizija vs. Michael Camilleri et*,⁶ fejn dik il-Qorti, wara li wkoll għamlet eżami tal-artikolu 360(2) tal-Kodiċi Kriminali u ta sitwazzjonijiet fejn tirriżulta diskrepanza bejn partikolaritajiet imsemmija fl-avviż u l-provi li jirriżultaw matul il-kors tal-kawża, għamlet ukoll riferenza għal diversi sentenzi mogħtija minn dawn il-Qorti li ddi partew mill-ġurisprudenza dwar il-karatteristika tal-avviż bħala merament *avviso a comparire*.

21. Kien hemm każijiet fejn dawn il-Qorti iċċensuraw indikazzjonijiet hżiena tal-hin li setgħu faċilment ġew korretti mill-Prosekuzzjoni fuq talba appożita.⁷ Pero kien hemm ukoll każijiet fejn l-aggravji kienu jiċċentraw dwar indikazzjoni hażina fl-avviż tal-hin li fih ikun seħħ l-allegat reat (eżempju varjazzjoni b'xi tmax il-siegha) u li bdew

⁶ Deċiża minn din il-Qorti diversament presjeduta nhar is-26 t'April 2018.

⁷ *Il-Pulizija vs Nicolai Magrin* deċiża minn din il-Qorti diversament presjeduta nhar is-17 ta' Marzu 2008.

jigü milqugha. L-argument imressaq f' dawn il-kazijiet huwa li kien dmir tal-Prosekuzzjoni li tara li jekk kien hemm xi żball fl-avviż, din kellha tagħmel talba apposita għall-korrezzjoni tempestivament.⁸ Din il-posizzjoni aħharija giet ukoll segwita sussegwentement fil-kawża *Il-Pulizija vs Warren Piscopo*⁹ nonche fis-sentenza *Il-Pulizija vs Rita Theuma*.¹⁰

22. Fil-kawża *Il-Pulizija vs. Michael Camilleri et*,¹¹ din il-Qorti diversament presjeduta laqgħet aggravju li kien jilmenta l-fatt li l-Qorti tal-Maġistrati kienet sabet lill-imputati hatja ta' reat li fl-avviż kien indikat li seħħ fi Triq San Duminku kantuniera ma Triq il-Merkanti, Valletta, mentri fil-fatt il-post fejn allegatament seħħ irreat mill-provi hareġ li l-faċċata tal-fond fejn allegatament seħħ irreat kien fi Triq il-Merkanti kantuniera ma' Triq San Duminku. Ir-raġunament ta' dik il-Qorti kien li :

Dan għaliex il-Qorti qatt ma tista' issib htija dwar il-kummissjoni ta' xi reat li ikun seħħ mhux biss fi zmien iehor, izda ukoll f'xi post iehor mhux dak indikat fl-akkuza, cirkostanza li hija tant materjali u sostanzjali fil-kaz imressaq 'il quddiem mill-Prosekuzzjoni. Dan għaliex l-artikolu 360 stess ifisser kif għandha tigi redatta ic-citazzjoni u liema huma dawk l-indikazzjonijiet mehtiega sabiex il-persuna imharrka tkun tista' thejji id-difiza tagħha tajjeb u dan bil-fatti kif indikati lillha f' dik ic-citazzjoni. Issa jekk dawk il-fatti ikunu gew indikati hazin, allura il-binariji ta' l-azzjoni ma ikunux gew definiti jew ikunu gew definiti hazin.

⁸ *Il-Pulizija vs John Mary Briffa* deċiża minn din il-Qorti diversament presjeduta nhar it-18 t'Ottubru 2005.

⁹ Deċiża minn din il-Qorti diversament presjeduta nhar it-19 t'Ottubru 2011.

¹⁰ Deċiża minn din il-Qorti diversament presjeduta nhar it-19 t'Ottubru 2011.

¹¹ Deċiża minn din il-Qorti diversament presjeduta nhar is-26 t'April 2018.

23. Minn eżami tal-ġurisprudenza jidher li dwar dan il-punt hemm veduti differenti fuq it-tifsira li għandha tingħata lill-artikolu 360(2) tal-Kodiċi Kriminali li jirrifletti wkoll filosofija differenti dwar dak li fin-natura tagħha hija ċ-ċitazzjoni fil-proċediment sommarju. Dawn iż-żewġt posizzjonijiet legali għandhom ukoll veduta differenti dwar min għandu l-oneru jaġixxi fil-każ li jiġi skopert divarju bejn il-kontenut tal-avviż u l-provi riżultanti. Filwaqt li l-posizzjoni ġurisprudenzjali tradizzjonali tipprospetta li ċ-ċitazzjoni hija sempliċi sejha għal dehra quddiem il-Qorti tal-Maġistrati, bil-konsegwenti proċeduri proprji jkunu bażati fuq il-kwerela jew denunzja li jiġu esposti *viva voce* quddiem il-Qorti, il-posizzjoni aktar reċenti tikkonsidra li ċ-ċitazzjoni bħala dokument bażiku għall-imputazzjoni ta' reati kriminali li, għalkemm trid tiġi moqrija fil-Qorti, xorta waħda fin-natura tagħha tfassal l-imputazzjoni li tista' twassal għall-evenwali kundanna li magħha tingarr sanzjoni penali. In kwantu tali, dan id-dokument kellu jkun redatt b' mod korrett u dan id-dmir jinkombi fuq il-Prosekuzzjoni, li għandha wkoll id-dmir tara li l-provi miġjuba minnha jkunu jaqblu ma dak imsemmi fi ċ-ċitazzjoni. Fil-każ li jkun hemm diskrepanza bejn iċ-ċitazzjoni u l-provi prodotti kien jispetta lill-Prosekuzzjoni li, fi stadju opportun, titlob korrezzjoni ta' ċ-ċitazzjoni u tkompli għaddeja bil-provi tagħha fil-każ.

24. Din il-veduta aktar reċenti żżomm quddiem għajnejha l-fatt li r-realta legali Maltija attwali hija differenti minn dik li kienet prevalenti fi żminijiet ta' qabel peress li illum il-Qorti tal-Maġistrati għandha kompetenza originali li tista' twassal għal sentenzi ta'

prigunerija ta' mhux aktar minn sentejn. Għalhekk il-proċediment sommarju tal-lum jolqot firxa ferm aktar wiesa' ta' reati kriminali li wħud minnhom, fi żminijiet passati setgħu jiġu mmexxija biss b'għuri. B'hekk diversi reati li aktar minn mitt sena ilu kienu jiġi trattati bil-forma solenni tal-att tal-akkuża, illum il-maġġor parti tagħhom huma trattati bil-forma aktar sempliċi taċ-ċitazzjoni u fil-każijiet kongruwi segwita bin-nota tar-rinviju għall-gudizzju.

25. Apparti minn hekk anke grazzi għall-iżviluppi li saru fil-qasam tal-jeddijiet tal-bniedem, b'mod partikolari dak li jipprevedi l-artikolu sitta (6) tal-Konvenzjoni Ewropeja dwar il-Drittijiet tal-Bniedem u Libertajiet Fundamentali, nonche l-każistika dejjem tikber maħruġa mill-Qorti tad-Drittijiet tal-Bniedem fi Strasburgu dejjem tishaq fuq l-importanza ta' proċess kriminali għust sa minn qabel ma persuna tkun tresqet il-Qorti. Dawn l-iżviluppi wkoll kienu impensabbli aktar minn mitt sena ilu.

26. Mill-banda l-oħra, l-gurisprudenza tradizzjonali għandha l-egħruq tagħha mhux biss fil-prattiċi legali Maltin kif bażati fuq is-sistema proċedurali Inġliż li minnu l-att għudizzjarju taċ-ċitazzjoni ġie meħud. L-*iter* travaljat ta' dan l-artikolu 360(2) tal-Kodiċi Kriminali ġie traċċat mill-Imħallef William Harding fis-sentenza mogħtija minnu presjudenti l-Qorti Kriminali bhala Qorti ta' revizzjoni tas-sentenzi tal-Qrati tal-Maġistrati fl-ismijiet *Il-Pulizija vs Arthur S. Mortimer* deċiża nhar is-6 ta' Diċembru 1948. Huwa jispjega li l-artikolu 360(2)¹² kien ġie mizjud bl-Ordinanza IX tal-1911. Qabel din

¹² Fi żmien l-artikolu 372(2) tal-Kodiċi Kriminali.

iż-żieda dan l-artikolu kien jipprovdi biss li meta ma kienx hemm raġunijiet biżżejjed biex persuna titressaq bl-arrest, il-Pulizija Eżekuttiva kellha tħarrek lill-imputat b'ordni bil-miktub sabiex tidher quddiem il-Qorti tal-Pulizija Ġudizzjarja.

27. Fis-sentenza tal-Qorti Kriminali bħala Qorti ta' reviżjoni tas-sentenzi tal-Qorti tal-Maġistrati fl-ismijiet *Il-Pulizija vs Spiru Spiteri* deciza nhar it-18 ta' Marzu 1955 l-Imħallef William Harding spjega wkoll li fis-sentenza *Terreni vs Gabaretta*, deciza mill-Qorti Kriminali bħala Qorti tal-Appelli Kriminali nhar is-17 ta' Ġunju 1880 il-posizzjoni dwar iċ-ċitazzjoni dak iż-żmien kienet illi ma kienx indispensabbilment neċessarju li l-Qorti tal-Maġistrati żżomm strettament u preċiżament mat-termini originali taċ-ċitazzjoni anche meta l-proċediment ikun *ex officio*. Sir Antonio Micallef żied jgħid ukoll li l-Qorti setgħet fi kwalunkwe każ serenament tistrieħ fuq il-provi riżultanti wara li tkun giet preżentata ċ-ċitazzjoni; b'dan illi jekk il-Qorti jkun jidhrilha meħtieġ jew jekk issirilha talba għal dak il-għan mill-imputat, hija kellha takkorda f'it żmien lill-imputat biex ikun jista' jhejji d-difiża tiegħu fuq dak li jkun irriżulta mill-provi.

28. Bil-bidla li kienet saret fl-1911, din il-posizzjoni legali dwar l-għan taċ-ċitazzjoni ma nbidletx. Dak li kien inbidel huwa l-forma tagħha intiża biex tipprovdi lill-imħarrek aktar dettalji b'mod li huwa jkun jaf aħjar dwar dak li jkun gie mħarrek dwaru.

29. Mid-dibatti tal-Kunsill tal-Gvern li waslu għal din l-emenda jirriżulta li l-iskop wara din l-emenda ma kienx li jibdel dak li sa dak iż-żmien kienet il-posizzjoni legali relattiva għaċ-ċitazzjoni u ċjoe li

tkun isservi biss ta' mezz li bih persuna tiġi preżentata quddiem l-awtorita ġudizzjarja; u mingħajr ma din iċ-ċitazzjoni tiġi mqiegħda fuq l-istess livell tal-att tal-akkuża quddiem il-Qorti Kriminali. Ma kienx intiż li iċ-ċitazzjoni tingħata l-forma solenni li kellu jingħata lill-att tal-akkuża. Anzi skont l-Avukat tal-Kuruna li pparteċipa fid-dibattiti dwar din l-emenda saħaq li iċ-ċitazzjoni ma kellhiex tkun meġjusa bħala intimazzjoni ta' imputazzjoni - *La citazione nella sua essenza non e' la intimazione di una imputazione* - ġie kwotat jgħid. Anzi huwa proċediment differenti minn dak li jsir quddiem il-Qorti Kriminali in kwantu huwa proċediment sommarju. L-Avukat tal-Kuruna saħaq li l-imputazzjoni vera hija dik li tiġi proposta quddiem il-Qorti *viva voce* mill-Prosekuzzjoni kontra tal-imputat. Id-dibattitu bejn il-Prosekuzzjoni u d-Difiża ma jsehx grazzi għaċ-ċitazzjoni iżda jsehħ quddiem il-Qorti tal-Maġistrati bis-saħħa tal-kwerela u bl-esposizzjoni tal-fatti magħmula quddiem il-Qorti da parti tal-Uffiċjal Prosekutur. Bis-sistema vigenti qabel l-1911, l-imputat kien jirċievi iċ-ċitazzjoni mingħajr ma kien ikollu indikazzjoni biżżejjed biex ikun jaf għal xiex ried jirrispondi quddiem dik il-Qorti u għalhekk kien jinhela l-hin f'differimenti biex ikun jista' jipprepara u jiddefendi ruħu. Kien għalhekk li l-Avukat tal-Kuruna kien hass li kien aktar għaqli li filwaqt li iċ-ċitazzjoni tibqa' dejjem dokument li bih imputat jiġi msejjaħ jidher il-Qorti, fl-istess waqt kien meħtieġ li l-imputat ikollu informazzjoni biżżejjed minn qabel biex ikun jaf b'xiex inhu mixli biex b'hekk jitla' l-Qorti preparat għall-kawża tiegħu.

30. Kemm fis-sentenza *Mortimer* kif ukoll fis-sentenza *Spiteri* l-Imħallef Harding imbagħad jiċċita s-sentenza tal-Qorti Kriminali bhala Qorti tal-Appelli Kriminali fil-kawża *La Polizia vs Ashby* deciza fit-12 t'Awissu 2017 fejn l-Imħallef Sir Luigi Camilleri kien iddecieda li l-indikazzjonijiet imsemmija fl-artikolu 360 **ma kienux essenzjali**. Iċ-ċitazzjoni ma kienet xejn hlief l-ordni mogħtija mill-Pulizija lill-imħarrek sabiex huwa jidher il-Qorti f'data u hin mogħtija lilu meta ma jkunx hemm lok li huwa jittiehed il-Qorti taht arrest. Dak kien l-iskop u l-karattru essenzjali taċ-ċitazzjoni. L-emendi li kienu saru fl-2011 ma kienux tali li jibdlu din il-posizzjoni legali għalkemm kienu intiżi biex jagħtu aktar informazzjoni lill-imħarrek biex qabel jitla l-Qorti jkun jista' jipprepara d-difiza tiegħu.

31. L-Imħallef Harding f'dawn iż-żewġt kawżi jtenni li din hija interpretazzjoni li hija konsonanti mal-interpretazzjoni mogħtija lill-kuncett taċ-ċitazzjoni skont il-Liġi ingliza li minnha l-Liġi Maltija hija mnissla. Huwa jtenni li ma jistgħux jitqajmu u jintlaqgħu oġġezzjonijiet għal difetti fil-forma jew fis-sustanza tal-avvizi. Dak li kellu dritt għalih l-imputat fl-avviz huwa *reasonable information as to the nature of the charge*. *Reasonable* trid tiġi mifhuma fil-kuntest taċ-ċitazzjoni, *ergo* fil-kuntest ta' procediment sommarju. Jekk tirriżulta varjanza tali li l-Ġudikant jidhirlu li minhabba fiha l-ġudikabbli jkun ġie *decieved or misled* allura f'dak il-każ, il-ġudikabbli jkollu dritt li jitlob, u jingħata mill-Qorti, differiment tal-udjenza sabiex ikun jista' jipprepara d-difiza tiegħu minhabba l-varjanza li tkun irriżultat. U huwa għalhekk li ma tistax tiġi invokata n-nullita taċ-ċitazzjoni sempliciment minhabba li jkun

hemm differenza, *variance* bl-Ingliż, bejn l-avviż u l-provi li jitresqu fil-kawża.

32. Apparti minn hekk il-Ligi tippermetti wkoll li jsiru korrezzjonijiet f'dawn il-partikolaritajiet imsemmija fiċ-ċitazzjoni u fil-kwereli. Dan ukoll gie deċiż mill-Imħallef Harding fis-sentenza tiegħu *Consiglio Mangion nomine vs Turu Callus et* deċiża mill-Qorti Kriminali bħala Qorti tal-Appelli Kriminali nhar it-2 t' April 1948. L-artikolu 360 bl-ebda mod ma jostakola tali korrezzjonijiet. Għal massimu f'każ ta' talba għal korrezzjoni l-imputat ikollu dritt li jitlob, u jaqla' differiment tal-udjenza biex ikun jista' jirregola ruħu. Il-logika wara din il-posizzjoni hija wkoll għaliex jekk minhabba tali varjanzi l-imputat ikun gie *misled* jew *deceived*, huwa għandu dritt li jkollu żmien jiddefendi ruħu. Apparti minn hekk il-Kodiċi Kriminali kien jippermetti korrezzjoni tal-att tal-akkuża, dokument solenni a differenza taċ-ċitazzjoni. Għalhekk kien ikun illogiku li jkun hemm *technical strictness* akbar fil-każ taċ-ċitazzjoni li huwa dokument mhux solenni, mentri jkun hemm lok għal possibilita ta' korrezzjoni fil-każ ta' dokument solenni bħal ma huwa l-att tal-akkuża.

33. Fil-kawża fl-ismijiet *Il-Pulizija vs Toni Mifsud* deċiża mill-Qorti Kriminali bħala Qorti ta' appell minn sentenzi tal-Qrati tal-Maġistrati nhar is-16 ta' Mejju 1953, dik il-Qorti presjeduta wkoll mill-Imħallef William Harding daħlet fil-kontroversja meta jkun hemm diskrepanza fil-hin indikat fiċ-ċitazzjoni għal dak li jirrizulta mill-provi. F'dan il-każ, dik il-Qorti ddecidiet li l-artikolu 360

jeħtieġ li fiċ-ċitazzjoni jingħataw partikolaritajiet dwar iż-żmien. B'dan il-Liġi riedet tifhem li ż-żmien setgħa jiġi kostittwit mix-xahar u mill-ġurnata jew mid-data tax-xahar u mis-sena iżda mhux neċessarjament ukoll mill-hin - għalkemm dan ikun għaqli biex l-informazzjoni fiċ-ċitazzjoni tkun kemm jista' jkun ċara u univoka. Kif imtenni fis-sentenza *Il-Pulizija vs. Bartoli* deċiża minn dik il-Qorti nhar it-8 ta' Jannar 1938 l-att taċ-ċitazzjoni tnissel mill-Liġi ingliza li kienet teħtieġ li ċ-ċitazzjoni jkun fiha *reasonable information as to the nature of the charge*. U li jekk b'dik l-informazzjoni skorretta l-imputat kien iħoss li ġie *misled* jew *deceived*, huwa dejjem kellu l-jedd li jitlob li jingħata differiment sabiex ikun jista' jirregola ruħu u jiddefendi lilu nnifsu aħjar. F'dak il-każ, irriżulta li l-imputat kien ikkontesta l-kawża quddiem il-Qorti tal-Maġistrati u kien wera ben tajjeb li kien jaf għall-liema ċirkostanzi l-imputazzjoni kienet tirreferi u għalhekk ma kienx hemm lok li l-aggravju tiegħu fuq id-difett fiċ-ċitazzjoni jiġi milqugh.

34. Din il-kwistjoni ta' żbalji fiż-żmien imsemmi fiċ-ċitazzjoni, nonche l-problematika tal-possibilita li l-Prosekuzzjoni titlob u tottjeni korrezzjoni fiċ-ċitazzjoni kienet ukoll il-meritu tas-sentenza fl-ismijiet *Il-Pulizija vs Spiru Spiteri* aktar il-fuq imsemmija. F'dik il-kawża t-talba kienet saret għal bidla fl-imputazzjonijiet billi mad-data tiżdied il-frazi "fl-aħħar tliet xhur qabel". Din it-talba **saret wara** li kienu ingħalqu l-provi tal-Prosekuzzjoni. Id-Difiża oġġezzjonat għal tali bdil iżda l-Qorti tal-Maġistrati kienet laqgħet it-talba għal tali bdil. Dan wassal għal dak l-appell. Il-Qorti Kriminali, presjeduta mill-Imħallef William Harding, ħadet l-istess

posizzjoni b'hal fil-kawzi *Mortimer*, ddeċidiet li l-posizzjoni dwar l-avviż b'hal *avviso a comparire* kienet konsolidata b'diversi ġudikati tal-appelli kriminali fosthom *La Polizia vs Debono* tat-12 ta' Jannar 1918, *Carabott vs Galea* tat-12 t'Awissu 1918, *Il-Pulizija vs Carmelo Mariani* deċiża 12 ta' Ġunju 1942, u tal-Qorti Kriminali kolleġjalment komposta fl-ismijiet *Ir-Regina vs Cutajar* tat-13 ta' Diċembru 1954. Dik il-Qorti ddeċidiet li, in bazi g'hal dak stabbilit bil-kawża *Ashby*, iċ-ċitazzjoni ma tistax titqabbel mal-att tal-akkuża u n-nuqqas ta' partikolaritajiet imsemmija fl-artikolu 360 tal-Kodiċi Kriminali ma kienux iġibu n-nullita ta' iċ-ċitazzjoni, liema nuqqas jista' biss jintitola lill-imputat li jitlob u jottjeni differiment sabiex ikun jista' jirregola ruħu u jiddefendi ruħu aħjar.

35. Biss dwar il-punt aktar kontrovers dwar jekk tali korrezzjoni setgħetx issir wara li l-Prosekuzzjoni tkun g'halqet il-provi tagħha, dik il-Qorti Kriminali iddeċidiet li fi proċediment sommarju ma hemm xejn li jzomm lill-Ġudikant li *għal raġuni ġusta, u anke l-Qorti "marte proprio" tordna li jerġa jinfetaħ is-smiegħ, sia pure biex titbiddel l-imputazzjoni kif sar f'dan il-każ; basta tingħata, kif ingħatat f'dan il-każ, l-opportunita ta' differiment, jekk l-imputat irid dan id-differiment.*

36. Fis-sentenza tal-Qorti Kriminali eżerċenti funzjoni t'appell minn sentenza tal-Qorti tal-Maġistrati, fis-sentenza tagħha tas-6 ta' Marzu 1954 fl-ismijiet *Il-Pulizija vs Frank Borg*, kienet qalet li :

(a) l-kunċett li fil-ġudizzji sommarji iċ-ċitazzjoni hija ordni ta' komparizzjoni kien saret kwistjoni ta' *jus receptum*;

- (b) l-enuncjazzjoni tal-fatti kontenuti fiha mhix il-bażi essenzjali u assoluta tal-inkriminazzjoni;
- (c) l-Qorti setgħet issib hati imputat ta' reat divers minn dak li jidderiva minn dik l-enuncjazzjoni u li jkun irriżulta mill-provi li seħħ – basta li, jekk jagħmel talba apposita, l-imputat ikun jista' jingħata żmien biex jiddefendi ruħu kontra l-imputazzjoni ta' dan ir-reat l-ieħor;
- (d) din il-kawża wkoll kienet ippermettiet bidla fl-avviż wara li kienu ingħalqu l-provi mill-Prosekuzzjoni.

Din il-posizzjoni legali relattiva għall-istatus legali ta' citazzjoni bħala merament *avviso a comparire* baqgħet tiġi segwita mill-Qorti Maltin kostantement, inkluż kwazi verbatim mill-Imħallef Wallace Gulia fil-kawża *Il-Pulizija vs Noel Zarb Adami* deċiża minn din il-Qorti diversament presjeduta nhar id-19 ta' Ġunju 1989.

Fil-kawża *Il-Pulizija vs Godwin Agius* deċiża minn din il-Qorti diversament presjeduta nhar id-9 ta' Jannar 2003 kienet ukoll għamlet riferenza għal diversi sentenzi preċedenti u qalet hekk : -

6. Dwar l-ewwel aggravju din il-Qorti tirreferi għal dak li qalet din l-istess Qorti fis-sentenza fl-ismijiet *Il-Pulizija v. Mario Bezzina* mogħtija fis-26 ta' Mejju 2004:

“F'dan ir-rigward huwa rilevanti s-subartikolu (2) ta' l-artikolu 360 tal-Kodici Kriminali li jipprovdi:

“Ic-citazzjoni għandha ssemmi car il-persuna mharrka, u għandu jkun fiha, fil-qosor, il-fatti ta' l-akkuza, bil-partikularitajiet ta' zmien u ta' lok li jkunu jinhtiegu jew li jkunu jistghu jingħataw.”

“Issa l-gurisprudenza kostanti tal-Qrati taghna hi fis-sens li c-citazzjoni in kwistjoni mhix hlief avviz lill-imputat biex jidher quddiem il-Qorti. Fis-sentenza moghtija minn din il-Qorti (diversament presjeduta) fl-ismijiet Il-Pulizija vs Joseph Buttigieg fil-25 ta’ Lulju 1994, intqal:

“L-insenjament tal-qrati taghna, kemm daww superjuri kif ukoll inferjuri, hu tista’ tghid univoku u gie kristallizzat fis-sentenza tal-Qorti Kriminali (li allura kienet tisma’ appelli mill-qrati inferjuri) tas-6 ta’ Dicembru, 1948 fl-ismijiet Il-Pulizija v. Arthur S. Mortimer A. & C.E. (Vol.XXXIII.iv.758) li dahlet ukoll fl-origini tas-subartikolu (2) tal-Artikolu 360, introdott fl-1911. Brevement, ic-citazzjoni ma hi xejn hlief avviz jew ordni sabiex il-gudikabbli jidher quddiem qorti inferjuri fil-hin u data li jigu indikati lilu, minflok ma jingieb quddiem dik il-qorti taht arrest (Art.360(1)). Din ic-citazzjoni ma hix il-bazi tal-akkuza, bhalma hu l-kaz tal-att ta’ akkuza quddiem il-Qorti Kriminali. L-akkuza jew imputazzjoni tigi profferita fil-qorti inferjuri meta tinqara mill-prosekuzzjoni: ‘La vera imputazione si deduce contro l’imputato dalla prosecuzione dinanzi alla Corte stessa. La lotta fra la prosecuzione e l’imputato non si impegna per mezzo della citazione, ma si impegna per mezzo della querela, della esposizione dei fatti che seguono innanzi alla Corte per parte dell’ufficiale prosecutore’ (ara sentenza citata, pagina 761). Dan ifisser li galadarba l-persuna mharrka effettivament tidher quddiem il-qorti, il-funzjoni principali tac-citazzjoni (ghax hemm funzjonijiet ohra, bhal, per ezempju, li l-imputat ikun jaf biex qed jigi akkuzat sabiex ikun jista’ jiddefendi ruhhu sew, kif ukoll l-interruzzjoni tal-preskrizzjoni) tkun giet ezawrita (ara f’dan is-sens ukoll is-sentenza ta’ din il-Qorti tad-19 ta’ Gunju, 1989 fl-ismijiet Il-Pulizija vs Noel Zarb Adami).”

“U bhalma qalet din il-Qorti (diversament presjeduta) fis-sentenza moghtija fl-4 ta’ Novembru 1994 fil-kawza fl-ismijiet Il-Pulizija vs Emanuel Buttigieg:

“Id-dettalji msemminj dwar il-fatti ghandhom jigu ndikati fiha mhux ghall-fini tal-validita’ taghha, jew tal-proceduri, kompriza s-sentenza, li jsegwuha, izda ghall-fini ta’ pratticita’ u ta’ evitar ta’ telf ta’ zmien, u cioe` biex l-imputat x’hin jidher quddiem il-Qorti jkun jaf fuqhiex ikun gie mharrek, u hekk dakinhar stess li jidher ikun preparat biex jiddefendi ruhu ghall-imputazzjoni dedotta.

“.....

“Dan kollu premess ifisser li c-citazzjoni li jkun fiha l-ordni lill-imputat biex jidher quddiem il-Qorti tal-Magistrati qatt ma tista’ tkun nulla, kemm jekk tkun tikkontjeni kif ukoll jekk ma tikkontjenix dettalji korretti jew skorretti tal-fatti. F’ebda kaz dik ic-citazzjoni ma ggib in-nullita’ tal-proceduri sussegwenti, kompriza s-sentenza.”

“Is-subartikolu (2) ta’ l-artikolu 360 tal-Kodici Kriminali jirrikjedi biss li ccitazzjoni jkun fiha l-fatti ta’ l-akkuza. Fis-sentenza taghha fl-ismijiet Il-Pulizija vs Philip Schembri moghtija fit-18 ta’ Novembru 1994 minn din il-Qorti (diversament presjeduta), gie spjegat:

“Dawn il-fatti, naturalment, iridu juru b’mod car ir-reat li tieghu l-persuna tkun qed tigi imputata, minghajr il-htiega ta’ tigbid ta’ kliem jew immaginazzjoni, jigifieri b’mod li l-imputat ikun jaf ta’ liema reat jew reati qed jigi akkuzat u ghal liema reat jew reati jrid iwiegeb.”

7. Fil-kaz in ezami, huwa minnu li fic-citazzjoni m’hemmx indikazzjoni tal-hin, izda l-artikolu 360(2) ma jirreferix ghall-“hin” tar-reat izda ghaz-“zmien” u c-citazzjoni effettivament taghti indikazzjoni taz-“zmien” meta allegatament sehh ir-reat in kwistjoni meta tghid “f’dawn l-ahhar gimghat” li naturalment jigu kalkolati lura mid-data tac-citazzjoni (is-6 ta’ April 2011). Huwa minnu li fic-citazzjoni m’hemmx indikazzjoni tal-lok fejn allegatament sehh ir-reat izda, apparti li l-appellant kien jaf ben tajjeb ghal liema xatba kienet qed issir referenza fic-citazzjoni, fid-dawl tal-gurisprudenza sucitata, tali nuqqas ma jwassalx ghan-nullita’ tac-citazzjoni jew tal-proceduri sussegwenti, kompriza s-sentenza. Konsegwentement it-talba ta’ l-appellant biex is-sentenza appellata tigi dikjarata nulla hi michuda.

Fil-kawza *Il-Pulizija vs Joseph Zahra* deciza minn din il-Qorti diversament presjeduta nhar il-5 t’Awissu 2003 gie deciz illi :

L-ewwel aggravju ta’ l-appellant hu, bazikament, fis-sens li huwa ma setax jinstab hati skond l-imputazzjonijiet kif dedotti peress li dawn l-imputazzjonijiet kienu nieqsa mid-dettalji mehtiega dwar il-post, il-hin u c-cirkostanzi li fihom sehew l-allegati reati. Dan l-aggravju hu wiehed fieragh. Huwa veru li l-imputazzjonijiet ma kienux redatti bl-aktar mod felici u li r-referenza ghall-“post”, “hin” u “cirkostanzi” f’kull imputazzjoni ma hi xejn cara. Pero`, kif din il-Qorti kellha l-okkazzjoni li tosserva diversi drabi, in-nuqqas ta’ xi rekwizit imsemmi fis-subartikolu (2) tal-Artikolu 360 ma jwassalx ghan-nullita` tac-citazzjoni (jew tal-imputazzjoni jew imputazzjonijiet) u anqas ma jwassal necessarjament ghall-liberazzjoni ta’ dak li jkun. Jekk, minhabba l-mod kif inhuma redatti l-imputazzjonijiet, l-imputat ma jkunx jista’ jiddefendi ruhhu adegwatament huwa jista’ jgib dan l-iment a konjizzjoni tal-qorti biex din tieghu l-mizuri necessari. Jista’ wkoll, wara li jkun sema’ l-provi tal-prosekuzzjoni, jitlob differiment jew posponiment biex ikun f’posizzjoni li jaghmel id-difiza tieghu, minflok ma jghaddi ghad-difiza minnufih wara l-kaz tal-prosekuzzjoni, kif suppost li jsir f’kull kawza (ara, in partikolari, l-Artikoli 374, 375 u 377(1) tal-Kodici

Kriminali). S'intendi, tali differiment jew posponiment ghandu jinghata b' cirkospezzjoni kbira u biss f'kazijiet fejn ikun hemm xi nuqqas fil-mod kif il-prosekuzzjoni tkun ressqet l-imputazzjonijiet jew ikkonduciet il-kaz taghha, liema nuqqas ikun verament jista' jippregudika lill-imputat, ghax altrimenti facilment jigri li l-kawza sommarja ma tibqa' sommarja xejn. Huwa proprju ghalhekk li l-Artikolu 360(2) jghid li c-citazzjoni ghandha jkollha certi dettalji, u cioe` sabiex l-imputat jigi preparat f'ewwel jum tas-smigh bid-difiza u bil-provi tieghu in difeza, u l-kawza tkun tista' tinqata' f'dik l-ewwel gurnata tas-smigh. Issa, fil-kaz in dizamina ma ghandniex kawza sommarja, izda kumpilazzjoni. Fi kliem iehor il-provi ingabru fuq numru ta' granet, u mill-provi mismugha wiehed seta' facilment jifhem il-"post", il-"hin" u c-"cirkostanza" ta' kull imputazzjoni. Meta, ghalhekk, l-appellant Zahra gie biex jaghmel id-difiza tieghu huwa kien jaf ezattament b'liema fatti kien qed jigi imputat, u liema kienu r-reati li kienu qed jigu ipotizzati fil-konfront tieghu (u dan, naturalment, aktar u aktar wara n-nota ta' rinviju ghall-gudizzju tal-Avukat Generali). Ghalhekk dana l-aggravju ta' l-appellant qed jigi respint.

37. Fil-kawza fl-ismijiet *Il-Pulizija vs Francis Portelli* deciza minn din il-Qorti diversament presjeduta nhar it-3 ta' Marzu 1992, gie deciz li n-nuqqas tal-partikolaritajiet imsemmija fl-artikolu 360(2) tal-Kodiċi Kriminali ma kienetx iggib in-nullita tač-citazzjoni; ghalkemm id-difett taghhom jista' jgib in-nullita' fil-kaz li jirrendi l-imputazzjoni incerta. Ič-citazzjoni pero xorta kienet tirrikjedi li jkun fiha fatti tal-akkuza li tigbor fiha r-reat jew reati ipotizzati u li eventwalment ikunu jridu jigu moqrija fil-Qorti mill-Prosekuzzjoni ai termini tal-artikolu 374 u 375 tal-Kodiċi Kriminali skont il-kaz. Ič-citazzjoni ghalhekk xorta wahda ried ikollha fiha l-fatti li juru čar ir-reat li bih persuna tkun qed tigi mixlija u dan ghandu jsir minghajr il-htiega ta' tigbid ta' kliem jew immaginazzjoni u b'tali mod li l-imputat ikun jaf dwar liema reat jew reati jkun qed jigi mixli bihom u ghal liema reat ghandu jwiegeb.

38. Fil-kawża *Il-Pulizija vs Joseph Zammit* deciza minn din il-Qorti diversament presjeduta nhar it-13 ta' Jannar 2016, gie deciz li ghalkemm ma kienx hemm dubju li "ghall-habta tal-11.00" mhuxwiex l-istess bhal "ghall-habta ta 14.00", l-anqas ma kien hemm dubju li l-appellant kien jaf sew ghall-liema incident il-każ kien qiegħed jirreferi. Apparti minn hekk fil-kawża *Il-Pulizija vs. Alfred Grixti* deciza minn din il-Qorti diversament presjeduta nhar is-26 ta' Marzu 2018 differenza fil-komparixxi bejn l-isem Mary u Maria kienet ritenuta bhala li ma taffettwax l-imputazzjoni u l-aggravju relativ gie miċhud.

39. Minkejja l-iżviluppi li saru fil-kompetenza tal-Qorti tal-Maġistrati, u fil-kamp tad-drittijiet tal-bniedem, il-Liġi Maltija xorta baqgħet imfassla fuq il-prinċipji li Prosekuzzjoni għandha l-obbligu li tinvestiga u tixli lil persuni suspettati li jkunu wettqu reati kriminali li jkunu jaqgħu taħt il-kompetenza oriġinali tal-Qorti tal-Maġistrati jew bl-arrest jew bil-mezz taċ-ċitazzjoni skont il-każ. Il-Liġi regolanti ċ-ċitazzjoni u l-konsegwenti proċedura applikabbli baqgħet sostanzjalment l-istess minkejja d-differenza fil-kompetenza aktar il-fuq imsemmija.

40. Ladarba l-Prosekuzzjoni tixli, hija għandha r-responsabbilta' li tara li dak li tixli bih ikun korrett. Jekk iċ-ċitazzjoni jkun fiha inezattezzi jew żbalji, dawn fihom infushom ma jgibux in-nullita taċ-ċitazzjoni jew tas-sentenza. Izda l-Uffiċjal Prosekutur għandu dmir li jara li jekk ikun hemm tali żbalji jew inezattezzi, dawn għandhom jiġu

korretti. Dan huwa possibbli u l-gurisprudenza relattivament reċenti issaħħaħ dan. Fil-fatt fil-kawża fl-ismijiet *Il-Pulizija vs. Glen Debattista* tat-23 ta' Diċembru 2003 din il-Qorti diversament presjeduta saħqet hekk : -

L-appellant għandu bazikament tlett aggravji, li ser jigu kkunsidrati seriatim. L-ewwel aggravju hu fis-sens li "l-akkuza" kienet nulla, u dan peress li fic-citazzjoni ma kienx hemm indikazzjoni "tal-fatti" kif preskritt fl-Artikolu 360(2) tal-Kodici Kriminali. Dan l-aggravju hu infondat u jirrazzenta l-fieragh. Kif spiss gie ritenut minn din il-Qorti - u kif inhi, del resto, prassi inveterata - ir-rekwizit ta' "il-fatti ta' l-akkuza", imsemmija fis-subartikolu (2) tal-Artikolu 360, ikun sodisfatt jekk il-prosekuzzjoni tuza il-kliem testwali tad-disposizzjoni tal-ligi li tohloq ir-reat li jkun qed jigi ipotizzat bl-imputazzjoni. Huwa veru li l-prosekuzzjoni setgħet, għal aktar kjaressa, tgħid fl-imputazzjoni li l-att awtentiku u pubbliku in dizamina kien licenzja ta' vettura (il-kelma "licenzja" tissemma biss fit-tieni imputazzjoni); pero` tali karenza ma ggibx in-"nullita`" tal-akkuza - sia jekk ta' l-akkuza (jew, ahjar, imputazzjoni) per se u sia jekk tac-citazzjoni. Kif ukoll gie ritenut diversi drabi, minkejja l-emenda introdotta bl-Ordinanza IX ta' l-1911, ic-citazzjoni baqgħet xorta wahda semplici "avviso a comparire" u mhux il-bazi ta' l-imputazzjoni; l-imputazzjoni tigi formalment magħmula fl-istadju kontemplat fis-subparagrafu (i) tal-paragrafu (i) tal-Artikolu 374 tal-Kodici Kriminali, rez applikabbli għal proceduri ex officio bil-paragrafu (c) tal-Artikolu 375 (u fil-kaz tal-Qorti Istruttoria, meta r-rapport jigi konfermat bil-gurament fl-istadju kontemplat fl-Artikolu 390(1)). L-iskop tas-subartikolu (2) tal-Artikolu 360 hu sabiex l-imputat ikun mill-bidu nett f'posizzjoni li jkun jista jiddefendi ruhhu adegwatament, b' mod ukoll li f'kawzi sommarji huwa jressaq il-kaz u l-provi tieghu fl-istess gurnata li jitressaq quddiem il-qorti u s-sentenza tingħata wkoll f'dik il-gurnata (Art. 377(1)). Għalhekk, jekk "il-fatti ta' l-akkuza" ikunu gew redatti b'tali mod li l-imputat ma jkunx jaf b'xhiex qed jigi verament akkuzat, sia għal dawk li huma fatti u sia għal dik li hija ligi, huwa jista' jew igib din il-lanzanza a konjizzjoni tal-qorti sabiex il-qorti tordna lill-prosekuzzjoni tkun aktar cara jew, wara li l-prosekuzzjoni tkun għalqet il-kaz tagħha - u allura l-imputat ikun certament jaf x'inhuma l-fatti li jkunu qed jigu imputati - jitlob differiment biex ikun jista' jipprepara d-difiza tieghu. Mid-diversi verbali registrati quddiem il-Qorti Inferjuri imkien ma hemm l-icken indikazzjoni li l-appellant, allura imputat, ma kienx jaf, jew ma setax ikun jaf wara d-deposizzjoni tax-xhieda principali WPS Marisa Bartolo u l-Ispettur Stephen Mallia, x'kienu l-fatti li kienu qed jigu imputati fil-konfront tieghu. Għalhekk ukoll b'ebda mod ma jista' jingħad li l-appellant gie pregudikat fid-difiza tieghu. Fl-ahharnett il-Qorti tosserva li l-posizzjoni hija differenti meta si tratta tal-forma aktar solenni

tal-Att ta' Akkuza fil-Qorti Kriminali - hawn il- legislatur kjarament jiddistingwi bejn "il-fatt li jikkostitwixxi r-reat" u "r-reat kif migjub jew imfisser fil-ligi" - paragrafi (c) u (d) tal-Artikolu 589. Pero` anke hawn tista' issir korrezzjoni skond ma jipprovdi l-Artikolu 597 tal-Kodici Kriminali, salv ghas-sitwazzjoni prevista fil-proviso tas-subartikolu (5) tal-Artikolu 449. Konsegwentement dan l-aggravju qed jigi respint.

41. Din il-Qorti taqbel mal-posizzjoni adottata mill-Imhalled Harding fis-sentenzi tiegħu fejn saħaq li l-ġurisprudenza regolanti ċ-ċitazzjoni, bażata kif inhi fuq il-*ius receptum*, tišaq fuq il-fatt li fejn ikun hemm diskrepanza bejn dak inniżżel fiċ-ċitazzjoni għal dak li jirriżulta fil-kwerela u quddiem il-Qorti, huwa dak li jirriżulta quddiem il-Qorti li jipprevali u mhux dak li jkun miktub fiċ-ċitazzjoni, sakemm ma jkunx hemm diskrepanzi kbar tali li l-akkuża ma tkunx sostenibbli. Dak li l-imputat fi proċediment quddiem il-Qorti tal-Maġistrati¹³ għandu dritt għalih huwa li, meta jirriżulta li hemm diskrepanza bejn dak li hemm fiċ-ċitazzjoni u dak li jirriżulta mill-provi, jingħata l-opportunita li jiddefendi ruħu dwarha, u dan sakemm dik id-diskrepanza, ossija *variance* ma tkunx tirrendi l-imputazzjoni tant incerta li allura tkun nulla minnha nnifisha.

42. Għal dan il-għan l-Uffiċjal Prosekutur għandu dmir li jitlob li ssir il-korrezzjoni relattiva filwaqt li l-imputat ma għandux dritt li jwaqfu milli jagħmel tali talba għal korrezzjoni jew saħansitra jikkontendi li l-avviż huwa null. F'dak il-każ l-imputat għandu dritt jitlob differiment biex ikun jista' jirregola ruħu u jiddefendi ruħu ahjar.

¹³ skont l-artikolu 374(i)(i) kif ukoll rez applikabbli għal proċedimenti *ex officio* bl-artikolu 375(c) jew bl-artikolu 390(1) tal-Kodici Kriminali fil-proċedimenti istruttorji.

43. Dan għaliex jekk tirriżulta li xi wieħed minn dawn il-partikolaritajiet imsemmija fl-artikolu 360(2) tal-Kodiċi Kriminali ma jkunx jaqbel mal-provi prodotti, dan ma jgħibx in-nullita tal-avviż. Ikun ifisser li dak li l-imputat ikun irid jirrispondi għalih u jiddefendi ruħu minnu irid ikun b'riferenza għal dawk il-fatti li jirriżultaw mill-provi. U huwa għalhekk li, fi proċediment sommarju fejn id-differimenti għandhom ikunu l-eċċezzjoni u mhux ir-regola, l-imputat ikun jista' jitlob li jingħata differiment tal-udjenza sabiex ikun jista' jirregola ruħu u jiddefendi ruħu b'dawk iċ-ċirkostanzi godda li jkunu rriżultaw u dan biex jiġi evitat kwalunkwe ombra li biha jkun jista' jiġi *deceived* jew *misled*. Dment li huwa jingħata l-opportunita sħiħa li jiddefendi ruħu mill-istat li jkun irriżulta mill-provi, l-imputat ma jistax iressaq ilment.

44. F'dan il-każ, huwa minnu li l-Prosekuzzjoni xliet lill-imputat appellant li wettaq ir-reat fi Vjal il-21 ta' Settembru, fin-Naxxar. Il-Prosekuzzjoni ma talbitx korrezzjoni tal-imputazzjoni u d-Difiża, konfrontata b'din il-*variance* ma talbitx għal differiment tal-udjenza biex tkun tista' tirregola ruhha. Il-Qorti proċediet bis-smieġh tal-kawża u mill-provi prodotti irriżulta li l-incident seħħ fi Triq il-Labour, fin-Naxxar.

45. L-imputat minn naħa tiegħu għazel li jikkontesta din l-imputazzjoni, u bl-ebda mod ma ċaħad li kien involut fl-incident mal-*parte civile* de quo. Anzi huwa qabel max-xhud tal-Prosekuzzjoni PS1270 Antoine Żammit (fol 6) u max-xiehda tal-

parte civile Devania Gatt li l-incident kien seħħ, u seħħ waqt li kien diehel fil-garage tiegħu, li mill-provi ħareġ li jinsab fi Triq il-Labour, In-Naxxar. Huwa kien ċar f'moħħu għall-liema incident kien ġie mħarrek, dwar liema incident ġie mitlub jirrispondi u dwar liema incident kellu d-dritt jiddefendi ruħu.

46. Din il-Qorti rat li ma kienx hemm diskrepanzi bejn il-provi tal-Prosekuzzjoni u dik tal-parte civile u li setgħu b'xi mod jippreġudikaw il-posizzjoni tal-imputat milli jkun jista' jiddefendi ruħu. F'dan il-każ il-partijiet kollha qablu dwar il-post fejn seħħ l-incident, irrISPettivament minn dak li ġie indikat fiċ-ċitazzjoni.

47. Kien ikun aktar professjonali kieku l-Prosekuzzjoni talbet il-korrezzjoni taċ-ċitazzjoni biex tiġi tirrifletti dak li l-Prosekuzzjoni kellha fil-*file* tagħha bħala provi – li kjarament kienu juru li l-incident seħħ fi Triq il-Labour, in-Naxxar u mhux fi Vjal il-21 ta' Settembru, In-Naxxar. Izda ladarba l-provi tal-Prosekuzzjoni kienu jindikaw il-post u ċ-ċirkostanzi korretti u kienu jaqblu mal-verita storika, kif ukoll konfermata mill-appellant innifsu, din il-Qorti ma tistax tilqa' l-aggravju tal-appellant.

48. Kienet tkun storja differenti kieku ma kienx hemm biss *variance*, izda differenzi jew diskrepanzi kbar jew sostanzjali bejn il-partikolaritajiet imsemmija fl-avviż u dak rIzultanti mill-provi. *Variance* tfisser li jkun hemm xi differenzi bejn l-allegazzjoni u l-evidenza u mhux differenzi tant kbar li jistgħu joħolqu jew iwaslu għal reat jew reati differenti jew għal nuqqas ta' reat. Għalhekk jekk

l-iżball jew varjanza fiċ-ċitazzjoni tkun tant kbira bejn il-fatti imputati u dawk riżultanti li jirrendu l-azzjoni incerta, mhux ċara, jekk mhux ukoll kontradittorja, dwar jekk ir-reat ikunx seħħ, fejn ir-reat ikun seħħ jew jekk kienx l-imputat li wettaq ir-reat mill-lok jew ċirkostanzi msemmija fil-provi,¹⁴ allura ma jkunx jista' jingħad li kien hemm sempliċi varjanza fis-sens tal-ġurisprudenza ċitata aktar il-fuq u l-azzjoni ma tkunx tista' titmexxa għax il-parametri tal-azzjoni jkunu inbidlu radikalment - haġa li bl-iżvilupp tal-proċedura penali u tad-drittijiet tal-bniedem ma jistax jiġi ritenut aċċettabbli fis-sistema legali Malti tal-lum. F'dan il-każ pero il-varjanza kienet żgħira u suffragata mill-provi riżultanti, inkluż mill-azzjoni u x-xieħda tal-appellant innifsu u mix-xieħda tal-prosekuzzjoni u tal-parte civile. Għar-raġunijiet imsemmija aktar il-fuq għalhekk l-ewwel aggravju qiegħed jiġi miċhud.

49. Illi t-tieni aggravju huwa li l-Qorti għamlet apprezzament hażin tal-Liġi u l-fatti meta sabitu ħati taħt l-artikolu 325(b) (*sic! 325(1)(b)*) tal-Kodiċi Kriminali u dan peress li l-provi ma kienux iwasslu sal-grad rikjest biex jiġi ritenut integrat dak ir-reat. L-element tar-*recklessness* kien nieqes.

50. Mix-xieħda tal-Prosekuzzjoni, parte civile u tal-imputat preżentati quddiem din il-Qorti aktar il-fuq imsemmija, din il-Qorti ma tistax tqis li f'dan il-każ ġie pruvat lil hinn minn kull dubju dettat mir-

¹⁴ Ara *Il-Pulizija vs Joseph Calleja et*, Qorti tal-Maġistrati (Malta) deċiża fil-5 ta' Frar 2016 fejn il-Prosekuzzjoni xliet lill-imputat li kien qiegħed jikkommetti reat minhabba storbu generat minn generator ta' bastiment li kien jinsab f'baċir numru 5 tat-Tarzna mentri mill-provi fattwali u tekniċi rriżulta li l-hsejjes disturbanti kienu ġejjin minn parti oħra tal-port, possibilmint minn baċir numru 6 u generati minn bastiment iehor li ma kellux x'jaqsam la ma' dak imsemmi fl-avviż u l-anqas mal-provi imresqa mill-Prosekuzzjoni.

raguni li meta l-appellant saq il-vettura tiegħu biex jidhol fil-garage huwa aġixxa b' malizja u li fforma l-intenzjoni jew billi bi traskuraġni kbira għalaq għajnejh u għaddas rasu biex bil-manuvra tiegħu jikkaguna hsara fuq il-vettura tal-*parte civile* – aktar u aktar meta tqis li biex jagħmel hsara lill-*parte civile* bil-vann tiegħu, huwa ried bilfors jagħmel hsara fil-vann tiegħu wkoll. Din il-Qorti, mill-atti li għandha quddiemha, ma tistax tikkonkludi b' mod sikur u sodisfaċenti li r-reat ipotizzat fl-avviż fil-fatt seħħ. Il-kliem mistqarr mill-*parte civile* ma kienx juri li l-appellant aġixxa volutamente biex jagħmillha l-hsara jew li aġixxa bi traskuraġni kbira. Tgħid li *mhux daħal go fija b' mod aggressiv. Kaxkarni biex jidhol aktar komdu.* Minn din l-istqarrija l-Qorti bl-ebda mod ma tara xi element ta' malizzja jew aggressivita jew sfida da parti tal-appellant. Anke l-espressjoni użata mill-appellant li tiftakar il-*parte civile* : *missek ma pparkjajtx hemm waħedha* ma turix li huwa aġixxa b'intenzjoni jew bi traskuraġni kbira.

51. Din il-Qorti ma tafx x'xehed l-appellant quddiem il-Qorti tal-Magistrati, iżda żgur li quddiem din il-Qorti huwa ma semma' xejn minn dak rapurtat fl-affidavit ta' PS1270 Antoine Zammit fis-sens li meta gie biex jidhol fil-garage beda jdoqq il-horn biex il-*parte civile* ċċaqlaq il-karozza minn fejn kienet ipparkjata u li x'hin ra li din baqgħet hemm hu daħal fil-garage. Dan id-dettall l-anqas ma tixhdu l-istess Devania Gatt fix-xieħda li tat quddiem din il-Qorti. Apparti minn hekk din il-Qorti ma għandhiex il-konfort li tkun taf eżattament f' xiex kienet tikkonsisti dik "*is-soltu twissija*" li l-PS 1270 Antoine Zammit jgħid li ta' lill-appellant qabel dan għamel id-

dikjarazzjoni tiegħu dwar l-incident. Din il-Qorti ma tqisx li jkun sikur u soddisfaċenti li tistrieħ fuq din l-istqarrija relatata minn PS1270 f' dawk iċ-ċirkostanzi mingħajr ma l-istess fatti hemm hekk indikati ġew sorretti almenu mix-xieħda tal-*parte civile* jew ta' xi persuna oħra. Din il-Qorti ma tistax serenament tikkonkludi li, in bażi għall-provi li għandha quddiemha, l-appellant aġixxa bil-mod sanzjonat fis-sentenza appellata.

52. Jibqa' l-fatt li l-imputat ma jikkontestax li kien qiegħed isuq il-vann *de quo* u li huwa għadda minn mal-vettura tal-*parte civile* sabiex ikun jista' jidħol fil-*garage* tiegħu. Għalkemm huwa baqa' jinsisti li ma kienx konvint li kien hu li kkaġuna l-ħsara lill-vettura tal-*parte civile*, il-*parte civile* kienet ċara li kien l-imputat li kkaġuna l-ħsara lill-vettura tagħha biex ikun jista' jidħol fil-*garage* b' mod aktar komdu. L-appellant kien qiegħed isuq vann u għalhekk ried li jagħmel ċerti manuvri li huma ftit differenti minn dawk meħtieġa f'karozzi li huma iżgħar. Huwa ried li jagħmel il-manuvra tiegħu fi spażju li kien hemm bil-vettura tal-*parte civile* parkeggata hdejn il-*garage* tiegħu. Għalkemm ma jirriżultax provi suffiċjenti li jistgħu jwaslu għal konkluzjoni serena ta' ħsara volontarja, hemm provi suffiċjenti li bihom il-Qorti tista' tikkonkludi li l-appellant irrenda ruħu ħati tar-reat minuri iżda kompriż u involut ta' ħsara involontarja fit-termini tal-artikolu 328(d) tal-Kodiċi Kriminali a dannu tal-*parte civile*.

Decide

Għaldaqstant, għar-raġunijiet premeżsi, din il-Qorti tirrifirma s-sentenza appellata billi :

- (a) tħassarha u tirrevokaha f'dik il-parti fejn sabet lill-appellant Emmanuele Azzopardi ħati tal-imputazzjoni ta' ħsara volontarja skont l-artikolu 325(1)(b) tal-Kodiċi Kriminali u minflok issibu ħati tar-reat minuri, iżda kompriż u involut f'dak imputat u ċjoe ta' ħsara involontarja ai termini tal-artikolu 328(d) tal-Kodiċi Kriminali; u
- (b) tħassarha u tirrevokaha f'dik il-parti fejn ikkundannatu għall-piena ta' tminn xhur prigunerija li bl-applikazzjoni tal-artikolu 28A tal-Kodiċi Kriminali ġew sospizi għal perjodu ta' sena kif ukoll fejn ai termini tal-artikolu 30 tal-Kodiċi Kriminali issospendietlu l-liċenza tas-sewqan għal ħmistax il-ġum b'effett minn nofs il-lejl u minflok tikkundannah għal multa ta' tliet mitt euro (€300); u
- (c) tikkonfermaha fil-bqija tagħha.

Inoltre fid-dawl ta' dak imsemmi aktar il-fuq relattivament għad-diskrepanzi li qed jiġu riskontrati f'diversi każi bejn ix-xieħda mogħtija quddiem il-Qorti tal-Maġistrati meta ma tiġix reġistrata u dik li tkun mogħtija quddiem din il-Qorti, il-Qorti tordna li kopja ta' din is-sentenza tiġi komunikata lill-Kap Eżekuttiv tal-Qrati u lill-Ministru tal-Ġustizzja għal kwalunkwe azzjoni xierqa relattivament għal dak imsemmi mill-aspett amministrattiv.

Aaron M. Bugeja

Imħallef